

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీ వరదరాజశతకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ వరదరాజశతకం ॥

కాంచ్యాం కాంచనరత్నశైలశిఖరే శుండాలశైలాగ్రిమే
దేశే లోకవిధాతృధాతృవిహితే దేవోఽశ్వమేధే హరిః |
ప్రాదుర్భావముపాగతో వరద ఇత్యాఖ్యాం గతశ్చ క్రియాత్
వాచం వారిధిభంగడంబరముషం మోచాసమానాం మమ ॥ 1 ॥

యస్యాః సద్మ సరోరుహం సహ జనిశ్చంద్రేణ యస్యాః పయో -
రాశౌ యత్యరుణావశాద్విధిరపి త్రైలోక్యరాజ్యం గతః |
హృత్పద్మే మహాసా కరోతు కమలా వాసం ఘనాంతర్గతా
విద్యుద్వేతి మతిం నృణాం విదధతీ వక్షఃస్థలస్థా విభోః ॥ 2 ॥

వందే శ్రియః పతిముదారగుణైరుపేతం
వందారులోకతరణాయ వసుంధరాయాం |
వాసీకృతేభగిరిమధ్యతలం విశుద్ధ -
వైధాత్రవాజిమఖవైభవభాగధేయం ॥ 3 ॥

జ్యోత్స్నాయమానమృదుహాసముఖేందుబింబః
కస్తూరికాతిలకకాంతలలాటమధ్యః |
ముక్తావిభూషణవిరాజదురాః సదాస్మాన్
సంవీక్షతాం వరదనామహరిః కటాక్షైః ॥ 4 ॥

వాగ్వీచిమాలా మమ కైటభారే
వర్షాంబుధేస్తే తనుతాం ప్రకాశం |
గాంభీర్యకాంత్యాదిగుణైరుపేతా
సద్వృత్తరత్నశ్రియమాదదానా ॥ 5 ॥

లక్ష్మీసహాయలలితాంఘ్రిసరోజయుగ్మే
 వృత్తిం కరోతు మమ మానసమత్తభృంగః |
 నిత్యం విశుద్ధభువనస్థితసేవ్యగంధే
 సన్మార్దవే శ్రుతిశిరః పరిచేయరూపే || 6 ||

దత్తాం మే దనుజారిపాదకమలం సర్వాః సదా సంపదః
 పుణ్యం పుణ్యజలాం మరందలహారీసమ్మానసంపాదినీం |
 గంగాం శర్వశిరోవిభూషణకరీముత్పాదయద్యోగిభిః
 ద్యేయం ధ్యానపరాయణైః శ్రుతిశిరఃసంవేదనీయం సదా || 7 ||

పద్మాకాంతపదారవిందయుగలం సంశ్రిత్య మన్మానసం
 బ్రహ్మాండ్రాదిసురోత్తమాంగమకుట ప్రోద్భాసిరత్నశ్రియా |
 చిత్రం తత్ర నిరంతరం నివసతిం కుర్యాత్తథా హ్యంబుజే
 లభే లుభ్యమధువ్రతః కిమపరం పుష్పం శ్రయేన్నీరసం || 8 ||

నానార్థావగమాయ కైటభరిపుర్మహ్యాం సుధీదీపికాం
 కృత్స్నాంధతమిస్తనాశనచణాం దేయాద్దయావారిధిః |
 సూర్యశ్చేన్న దదాతి పంకజచయోల్లాసం శ్రియం కోఽపరో
 దేయాన్మీలనహేతుకిల్బిషచయప్రధ్వంసినీం ప్రాణభృత్ || 9 ||

వాక్యార్కం వరద మన్మథమల్లికాది
 పుష్పాయుధోద్వహనకార్కవన్మదీయం |
 త్వత్పాదపద్మయుగలం మునివృందవంద్యం
 శుద్ధైరలం పరికరోతు సువృత్తరత్నైః || 10 ||

పద్మాకాంతపదారవిందనఖరైర్నిర్ధూతదోషోదయైః
 అక్షీణద్యుతిభిః కలంకరహితైస్తారాధిపో నిర్జితః |
 భీత్యా తిగ్మకరే కదాచిదుదధౌ శైలే చ మహ్యాంతరే
 స భ్రాంతో విచరన్ హ్రీయా పరివృతః శంకామహే లీయతే || 11 ||

ఏతత్కిం కమలం న తజ్జలవృతం కిం వా ప్రవాలం న తత్
 కారిన్యం వహతే పరం తు సతతం శాఖాగ్రసంశోభితం |
 మన్యే పల్లవమిత్యలం మునిగణాః పద్మాప్రియాంఘ్రిద్వయం
 నిర్జాతుం న హి శక్నువంతి తరసా సాక్షాత్కృతం సంభ్రమాత్ || 12 ||

పద్మానాయకపాదభావమురరీకృత్యాంబుజం చంద్రమః -
 పాదోఘ్నిన పరాహతం నఖమిషాన్మన్యే నిరుంధే విధుం |
 చంద్రత్వే తు ఖవర్జనాన్నఖపదం యుక్తం నఖానాం తథా
 పాదాంభోజయుగే పునర్భవపదం యుక్తం పునస్సంభవాత్ || 13 ||

శాఖాగ్రేషు కృతం స్థితిం సుమనసాం వృందేన నిత్యోచ్ఛ్రితం
 సద్రాగం పదపల్లవం మధురిపుస్వర్భూరుహస్యాదరాత్ |
 చేతోభృంగ మమామృతాత్మకఫలం భక్తాయ సాత్కుర్వతో
 నిత్యం సంశ్రయతాం భవాన్ కుతుకవాన్ ప్రాప్నోతి తస్మాత్సుఖం || 14 ||

నిర్వాణం నితరాం న కిం వితనుతే స్వీయేన గంధేన తే
 పద్మాకాంతపదద్వయం న తనుతే మోదం శ్రితాలేః కిము |
 నాదత్తే కిము హంసకశ్రియమహో కేనారవిందాభిధం
 న స్యాత్తద్విధిసంశ్రితం భవతి చేదేతచ్ఛ కా వా భిదా || 15 ||

పద్మాకాంతపదారవిందనఖరః కిం వా న వీక్ష్యః పదే
 వాసం యాతి న కిం కలాపరివృతశ్చంద్రః కుతో నో భవేత్ |
 పద్మశ్రీపరిభావిపాదనిలయః చంద్రో యది శ్రీపతేః
 పాదద్వంద్వనఖోఽపి భేదకమతః కిం వానయోర్వర్తతే || 16 ||

త్వత్పాదాబ్జనఖైర్మధుప్రమథన శ్రీసంపదా నిర్జితః
 చంద్రో జేతుమశక్నువన్ పునరమూనేతచ్ఛితాంఘ్రిప్రభం |
 పద్మం రశ్మివితానకేన తనుతే తేజః ప్రహీణం జనాః
 కుర్వంతి ద్విషతా హతాః ప్రతికృతిం తత్సంగతే దుర్బలే || 17 ||

కుప్యత్కాలియభోగిభోగఫలకే రత్నాభిరామే హారేః
 నాట్యం భూషణనిస్వనైః సురుచిరం యత్పాదపద్మం దధౌ |
 తన్నే మంగలమాతనోతు సతతం హృత్పద్మనిష్ఠం సదా
 యద్ధ్యాత్వా విబుధాః ప్రయాంతి సకలశ్రేయః పదం శాశ్వతం || 18 ||

యత్పాదపద్మరజసా మహిలాత్వమాప
 పాషాణతాముపగతాపి మునీంద్రపత్నీ |
 యత్సంభవా స్రగివ మూర్ధ్ని హరస్య రేజే
 గంగా మదీయహృదయే కురుతాం స్థితిం తత్ || 19 ||

నాగాంతకస్య కరపల్లవఘట్టనేన
 సంజాతరాగమివ భాసురమంతరంగే |
 వృత్తిం కరోతు మమ సంతతమంఘ్రిపద్మం
 లోకైకరక్షణపరస్య రమాప్రియస్య || 20 ||

పురందరపరాజయప్రభవసర్వసంపచ్చయం
 బలేరపి మనఃక్లమం మఘవతః శ్రియశ్చేశితుః |
 పరత్వవిచికిత్సయా పశుపతిప్రభుత్వభ్రమం
 పరాకురుత యత్యమే పదయుగం హరేస్తద్భజే || 21 ||

ప్రచండకరమండలప్రస్ఫుతరత్నజాలాచిత -
 స్ఫురద్రుచిరనూపురచ్ఛవిభిరంబరం ఛాదయత్ |
 విజృంభితతమోనుదద్ధివిజబృందవంద్యం సదా
 విభాతు హృదయే పదద్వయమధీశితుః శ్రీహియోః || 22 ||

కమండలుజలైర్విభోః కలుషదారిభిః క్షాలితం
 కురంగమదకుంకుమప్రచురచందనావాసితైః |
 విచిత్రవరభూషణైర్వివిధకాంతిరత్నోజ్జ్వలైః
 విభూషితముపాస్మహే విబుధవంద్యవిష్ణోః పదం || 23 ||

కపర్ది శిరసస్తటం కపిలహంకృతిధ్వంసితాన్
 శతక్రతుహతక్రతోరపి రిరక్షిషాప్రోత్సుకాన్ |
 హయస్య పదవీం గతాన్ హతమహత్తమాన్ సాగరాన్
 పవిత్రయతి యజ్జలం హృది విభాసతాం తత్పదం || 24 ||

భవత్పదభవన్నఖైర్నిభృతకాంతిపూర్వైర్దరే
 సమీభవితుముద్యతే శశిని రోషితైస్తే నఖైః |
 భవత్పదభవద్ధునీచలజలే స్వయం బింబితైః
 సృజద్భిరపరాన్ విధూన్ విధురకారి పంకాంకితః || 25 ||

శ్రుతిప్రచయఘోషితే గగనతో మహత్త్వే హరేః
 అసంభవమతర్కయన్ జగతి జంతవః కేచన |
 త్రివిక్రమపదాక్రమాద్గగనదభ్రభావే స్ఫుటే
 జయధ్వజపటీకృతా హరిపదచ్యుతా జాహ్నవీ || 26 ||

క్షీతిం చ బలిమస్తకం ఖమపి విక్షిపంస్త్రిక్రమైః
 క్రమేణ పదయోర్హరిర్జయతి పూర్వమధ్యోత్తరైః |
 న దేశసమయైః కృతోఽవధిరపి వ్యవస్థాం శ్రుతేః
 అసంభవవిశంకినాం జగతి కర్మణా స్పష్టయన్ || 27 ||

మణిప్రవరచిత్రిత్వైర్వరవిభూషణైర్భూషితం
 త్రివిక్రమపదద్వయం ధ్వజరథాంగవజ్రాంకుశైః |
 సరోజముఖలాంఛనైరపి పరత్వవిద్యోతనైః
 అలంకృతముపేయుషో మమ విరాజతాం మస్తకే || 28 ||

శ్రుతిప్రచయదూరగం శ్రమవిదారణం భూతలే
 ప్రసార్య సరమః పుమాంశ్చరణమంబరే చాపరం |
 ప్రసన్ననఖచంద్రికాతతిభిరంధకారం నుదన్
 ప్రపన్నజనతాహృదాం జయతి వర్ధయన్ స్వం వపుః || 29 ||

త్రివిక్రమనఖక్షపాకరకరాలివిధ్వంసితే

జగత్త్రితయసద్మనాం మలినచక్షుషాం పాతకే |
అనాదిమిలదంహసాం జగతి మాదృశాం పాతక -
ప్రమార్జనపటీయతే హరిపదచ్యుతా జాహ్నవీ || 30 ||

త్రివిక్రమపదోన్నతేరపఘనో నృణాం మానసే -

ష్వతుల్యకలుషాద్రిషు ప్రతివిజృంభితేష్వంబరే |
హరేః కులిశమాదిశత్ కలుషశైలభేదార్థమి -
త్యవైమి విచలజ్వలాం హరిపదచ్యుతాం జాహ్నవీం || 31 ||

త్రివిక్రమపరాక్రమాత్ తిమిరబృందవిధ్వంసనాత్

నఖచ్ఛవిభిరద్రిరాడ్ రజతరూపతామభ్యగాత్ |
సుమేరురపి హంసకచ్ఛవిభిరాప సౌవర్ణతాం
పయోధిరపి నీలతాం పదయుగస్య భాసాధ్యగాత్ || 32 ||

త్రివిక్రమపదేఽంబరే విలసతి స్వభాసా సురా

జగత్త్రయతమోఽపహే హరిమథార్థయన్ సన్నతాః |
సదా తిమిరనుత్తయే స చ రమాపత్తిర్హంసక -
ప్రభాభిరకరోద్రవిం నఖరరశ్మిలేశైర్విధుం || 33 ||

వటచ్ఛదపుటే శిశోః శయితురంఘ్రిపంకేరుహం

ముఖాబ్జవినివేశితం మధురసౌఘనిష్యందనం |
యుగాంతతరణిప్రభాప్రసరదగ్ధదేహాత్మనాం
రసేన సుఖదం భజే శుభశరీరసంవర్తినాం || 34 ||

భజజ్జనమనఃస్థితః సుహరితత్త్వసంస్ఫోరణాత్

అజస్తపరిపీడితో హరిపదం హి రాగః శ్రయన్ |
విజృంభణముపేయివాన్ విజయతే విరోధం స్మరన్
వటచ్ఛదపుటస్థితం సుహరితత్త్వమేవ శ్రియా || 35 ||

హిరణ్యకశిపుప్రభృత్యసురముఖ్యసంపీడితాః
 విమోహపరిధూమితప్రచురశోకవహ్స్వర్దితాః |
 సురా ఆపి యదాశ్రయాన్నఖసుధాంశుసంధుక్షితాః
 స్వధామని సునిర్వృతా హరిపదం తదాశాస్మహే || 36 ||

ఆక్రాంతం భువనం మయేతి విబుధా గంధేన వై నిర్వృతాః
 సేవ్యే పుణ్యకృతాం శిరోభిరతులం రూపం మమాస్తీతి చ |
 మా కార్షీరరవింద గర్వమధికం రాజత్సతాం మౌలిభిః
 పద్మానాయకపాదపద్మమనఘం త్వత్తోఽధికం వర్తతే || 37 ||

నిత్యం విష్ణుపదాశ్రితాః కువలయం సంరోచయంతః కలా -
 సందోహేన నిరస్తపంకజగణాః సద్భిః సదా సంశ్రితాః |
 ఆహ్లాదం సతతం నృణాం విదధతః కే వా న కుర్యుస్తమో -
 భేదం శీతలరశ్మివత్ సుమనసః సత్త్వాభివృద్ధిప్రదాః || 38 ||

చతుర్ముఖపదోద్ధతైశ్చలితవజ్రిహృత్పంకజైః
 సుమాలిముఖరాక్షసైః సుమథితం సురాణాం బలం |
 చతుర్ముఖశివాదిషు ప్రబలభీతిషు ప్రేక్షితుం
 సువర్ణకరపంకజస్థితపదత్పరా రక్షతి || 39 ||

సువర్ణకమలాకరే సుబహుదివ్యరత్నాకరే
 సునీలఘనడంబరే హరివపుఃసుధాంభోనిధౌ |
 సముత్థితపదాంబుజం సకలలోకసమ్మోహనం
 సదావతు ధరాశ్రియోర్లలితహస్తసంవాహితం || 40 ||

ఫణీంద్రశయనే ఫణామణివిచిత్రకాంతుజ్జ్వలే
 కుశేశయమృదుత్వచి క్లమపరీముషః సంగమాత్ |
 పదాంబుజయుగస్య తే కటకధారిహస్తాబ్జయా
 సులోహితమభూత్ కిలాః కిము ముకుంద సంవాహనాత్ || 41 ||

సువర్ణకనకాద్రిరాడుపరిసీలమేఘాయితః
 తదీయకరపంకజద్వయవిషక్తపాదాంబుజః |
 సరోవరజవోచ్ఛలన్మకరదష్టదంతావలం
 రరక్ష యదుపక్రమాన్నరకహావతాత్తత్పదం || 42 ||

ప్రపన్నజనగోప్తతావ్రతమథ ప్రభోరూలతాం
 ప్రసిద్ధకరుణం చ తం ద్విరదపుంగవం యత్త్వరా |
 జగోప జగదంతరా వితతచంద్రసచ్చంద్రికా -
 విశుద్ధయశసః శ్రియం హరిపదం తదాభాతు నః || 43 ||

గుణాధికకృపాసఖీ భగవతస్త్వరా రక్షితుం
 సమస్తజగదాలయాన్ భగవదంఘ్రిపంకేరుహం |
 ప్రయాపయతి తత్యపావశసమీరితాన్మానసాన్
 పురః స్వయముపార్జితుం భువనరక్షణోద్యద్యశః || 44 ||

మహాయవనసేనయా మరుదధీశసేనాద్రుహో
 నిరుద్ధతలగోపురే యదుకులోద్వహానాం పురే |
 మహాభయమపాకరోద్యవనముఖ్యజాతం త్వరా
 ముకుందపదగోచరా సుముచుకుందముక్తిప్రదా || 45 ||

స్ఫురత్ఫణివరాకులం ప్రబలశక్తనక్రాకులం
 సురేంద్రబలసాగరం క్షుభితముత్కటం కుర్వతః |
 హిరణ్యకశిపోరురఃస్థలవిదారణప్రోచ్ఛలత్
 ప్రభూతరుధిరోక్షితాః కరనఖా హరేర్భాంతు నః || 46 ||

సన్మార్గస్థలనప్రధానకరణైః స్వీయైర్జలైః పంకిలం
 కుర్వంతో భువనం విచేరురనిశం యత్రైవ రక్షోధనాః |
 తత్రైవోదయమాససాద సమయే రామాంఘ్రిపంకేరహం
 చిత్రం ప్రాప పురః శ్రియం చ భువనం నిష్పంకమత్యాతనోత్ || 47 ||

దంభోలిః కలుషాద్రిషు శ్రితవతాం హృత్పంకజేష్వర్యమా
 రక్షోబృందతమోవిదారణవిధౌ సాక్షాజ్జ్వలన్ పావకః |
 కౌసల్యాదిదృగుత్పలోత్సవవిధౌ చంద్రశ్చయః స్యాత్ స్వయం
 రామస్యాంఘ్రిసరోరుహస్థనఖరో మన్మానసే సర్వదా || 48 ||

కౌసల్యోదరసర్వసంభవరమానేత్రోత్పలశ్రీకల -
 శ్రీమత్సుందరరామచంద్రచరణశ్చంచూడ్యతాం మానసే |
 యన్నేత్తైస్తృషితైః పిబంతి మునయః సంతప్తదేహాః పురా
 దుర్వారత్ర్యనవాదిదుఃసహమహాతాపైశ్చకోరా ఇవ || 49 ||

చిత్రం రామకరాభిమృష్టమనిశం భాతి శ్రియా స్వోదయాత్
 ఉష్ణాంశోః కులముత్పనాతి భువనే రామాంఘ్రిపంకేరుహం |
 నిత్యం పుణ్యజనోత్తమాంగమహితం నిష్పాదయత్యద్భుతం
 లోకం పుణ్యజనప్రహీణమమలైర్జన్మధుగప్యర్చ్యతే || 50 ||

రక్షోభిః ఖరదూషణప్రభృతిభిర్నేతుం జగద్దూషితం
 రక్షంల్లక్ష్మణపూజితాంఘ్రికమలో యాత్రాం హి యత్రాకరోత్ |
 రామస్తత్ర తదీయపాదకమలస్పర్శాత్ సురేంద్రాదిభిః
 దుష్ప్రాపం పదమాప వృక్షలతికాగుల్మాది సర్వం జగత్ || 51 ||

తమః ప్రకృతిషు స్ఫురత్సురవధూముఖాంభోరుహ -
 స్థితాధరసుధాశిషు ద్విజవరాశిషు స్వర్దుహః |
 యదాననవిధుంతుదేష్వసహనం గతశ్చంద్రమా
 రఘూద్వహపదోల్లసన్నఖశరత్వమేత్యాక్షిపత్ || 52 ||

పాదః పునాతు రఘువంశసముద్రజాత
 శ్రీరామచంద్ర భవతో మమ మస్తకాగ్రం |
 క్షిప్తాని యేన భువనస్థితపంకజాని
 యేనైవ తత్కువలయం భజతి ప్రకాశం || 53 ||

క్షిప్తో వేదపథః క్షమాక్షయబలైః క్షేమక్షయాత్తోభితా
క్షీణాః క్షోణీభృతః క్షరక్షతజయుక్షేత్రాః క్షితోత్తేపితాః |
ఇత్థం క్షోణీతలం క్షపాచరగణైః క్షిప్తం క్షణాత్ ప్రాపితం
క్షేమం లక్ష్మణపూజ్యలక్ష్మణభృతా లక్ష్మీప్రియాంఘ్రిశ్రియా || 54 ||

కిరీటనిక్షిప్తమణిప్రకాశ -
నీరాజితం పాదసరోజయుగ్మం |
రామస్య సేవే రఘుపుంగవస్య
బ్రహ్మాండ్రుద్రాదిసురేశ్వరాణాం || 55 ||

పాయాత్ పోషితరాజహంసనిచయే భూభృత్యభోర్మానసే
నిత్యం జాతబలాపవారణకరే సంజీవనత్యాగిని |
స్వోత్పత్త్యా విదధత్ప్రసాదమతులం రామాంఘ్రిపంకేరుహం
పంకచ్ఛేది శిరోభిరుత్తమజనైః సంసేవ్యమానం సదా || 56 ||

సరయాపవనే వరయాపమయే
చరతః పరితః సమయా రమయా |
కలయే వలయాభరణౌ చరణౌ
సునఖావనఘౌ మనసా శిరసా || 57 ||

హృదయే సదయే నిదధే విదధ -
చ్చరణే శరణే నిరతం విరతం |
కరుణావరుణావసథః సపథః
ప్రభువం ప్రభవో జగతః స్వగతం || 58 ||

జంభారిమర్దనవిమర్షితదివ్యదేహా
బర్హిర్ముఖా యుధి దిశో దశ విద్రవంతః |
భానోః కులే భగవతః పదపద్మయుగ్మం
ధ్యాత్వాభవన్ సుమనసః సుమహారినాశాత్ || 59 ||

మారీచాదిసురారిబృందనిధనవ్యాజేన భూమండలం
 సంచారేణ పదారవిందయుగలం యద్రాఘవస్యాప్రునాత్ |
 విశ్వామిత్రమునీంద్రయజ్ఞతపసాం సిద్ధిశ్చ యద్దర్శనాత్
 తస్మిశ్చేయసమాతనోతు మునిభిః సంపూజ్యమానం సదా || 60 ||

చరణౌ శరణాగతప్రియః
 కరుణావారిధిరబ్జలోచనః |
 వరుణాలయపాణిమర్దితా -
 వరుణాంభోజనిభౌ దదాతు మే || 61 ||

జంఘే జగత్రితయవిక్రమజాంఘికత్వే
 హేతూ మధుప్రమథనస్య మనోజ్ఞరూపే |
 నీలాశ్మనిర్మితమనోజ్ఞగదాసరూపే
 మాలిన్యఖండనపరే భవతాం మనఃస్థే || 62 ||

లక్ష్మీనాయకజానునీ భుజయుగాయామావధీ మామకే
 భాసేతాం హృదయే కరాంబుజయుగస్పర్శేన రోమాంచితే |
 ఉత్సంగోపరి సుందరే వినిహితే సంవాహనార్థం శ్రియా
 రత్నాదర్శనమానరూపసహితే సత్కాంతిపూరావృతే || 63 ||

కుంభీంద్రహస్తకదలీకరభేంద్రనీల -
 స్తంభాభిభూతిచతురౌ గుణవైభవేన |
 ఊరూ రమాప్రణయినః కమనీయశోభౌ
 నిత్యం మదీయహృదయే కురుతాం నివాసం || 64 ||

మేఘః కిమేష చపలానిచయేన యుక్తః
 సింధుః కిమేష బడబాముఖవహ్నియుక్తః |
 ఇత్థం సదామరగణా హి విచింతయంతి
 వీతాంబరేణ సహితం హరిమీక్షమాణాః || 65 ||

లల్మీకాంతకటీతటీనవమణిశ్రేణీసముల్లాసిత -
 స్వచ్ఛస్వర్ణమయప్రభాకరకరశ్రీచోరసన్నేఖలా |
 వర్ణోత్కృష్టసుతప్తహాటకపటీసంఛాదితా మానసే
 నిత్యం భాతు తదంతరాలనివసద్ధ్వాంతచ్ఛటాపాటికా || 66 ||

యస్మాత్తోయరుహాద్విధిస్త్రిజగతామీశః ప్రభూతః పురా
 యస్మిన్నీలసరోజపత్రసదృశం వ్యోమ ద్విరేఫాకృతిం |
 గత్వారాజత తచ్చ యత్ర సరసి ప్రాదుర్భూవాంబుజం
 నాభౌ తద్గుణసంహతేర్వివరణే దేవో న శక్తో విధిః || 67 ||

శ్రీవత్సం దనుజార్దనస్య రుచిరే వక్షఃస్థలే సంశ్రితం
 శ్రీర్వత్సం కిము జానతీ కరుణయా తత్సన్నిధౌ వర్తతే |
 యద్వాక్షీరపయోనిధావుదయనాత్ సౌందర్యబుద్ధ్యా శుభం
 హృద్యం కౌస్తుభనామకం మణివరం ద్రష్టుం కిమత్రాగతా || 68 ||

లక్ష్మీకటాక్షా మధుమర్దనోరః
 స్థలే విరాజంతి సదా భ్రమంతః |
 షడంఘ్రయః శ్రీతులసీసుగంధం
 అత్రాగతా లేఢుమివ ప్రవృద్ధం || 69 ||

మధుద్విషదురఃస్థలే మృదులరత్నసింహాసనే
 మనోభవతనోరపి శ్రియముపేయుషి శ్రేయసి |
 చరాచరవిచారణక్రమముపేయుషా శ్రేయసా
 కటాక్షవిసరేణ నోఽవతి రమేక్షమాణా స్థితా || 70 ||

సర్వాభీష్టఫలప్రదానచతురే భూభర్తృభావోజ్జ్వలే
 నిత్యం భావవివర్ధనే ఘనరసాశ్లేషే ప్రియే మారుతైః |
 నిత్యం వృద్ధిముపాగతే నివసతిం లభ్యావతాద్రూపిణీ
 విద్యుద్విష్ణుపదాశ్రయాద్విలసతీ జన్మ శ్రితావారిధౌ || 71 ||

సర్వాభీష్టఫలప్రదానచతురే శాఖాభిరుద్భాసితే
 స్నిగ్ధశ్రీకరపల్లవారుణశుభస్కంధోజ్జ్వలే శ్యామలే |
 మధ్యస్థా హరిచందనే విలసతీ శ్రీకల్పవల్లీ శ్రితాన్
 అస్మాన్ లోచనషట్పదైః కరుణయా సంవీక్షమాణా సదా || 72 ||

కార్యద్రవ్యనిదానకారణతయా జోఘుష్యమాణే గుణైః
 ఆశ్లిష్టే నిజరూపసంపదుచితాత్ సత్త్వాన్మహత్త్వాత్ సతాం |
 ప్రత్యక్షే నిరపాయసంగముచితం ప్రాప్తా పరా జాతివత్
 ద్రవ్యేఽస్మాకముపేయుషాం నయనభూర్భూయాత్ సదా సేందిరా || 73 ||

విద్వద్భిః పురుషార్థసాధనతయా సంప్రార్థ్యమానే గుణైః
 అంగైః కర్మభిరుజ్జ్వలే ఘనరుచా రూపశ్రియా రాజితే |
 శస్తే స్తోత్రముఖైః ప్రకాశమతులం సంప్రాపితే దక్షిణాం
 విష్ణావధ్వరదక్షిణేవ కమలా సంరాజతేఽస్మాదృశాం || 74 ||

ధాతుర్వ్యాప్తచిరంతనప్రకృతిసంస్థానశ్రితే సాధుతా -
 శాలిన్యంతకృదాదిశిక్షణయుతే విద్వద్భిరత్యాదృతే |
 శాబ్దబ్రహ్మాణి దుర్వివేచనతయా నిత్యానుబంధం గతా
 శ్రీరాస్తాం కరుణామయీ ప్రకృతివజ్జిహ్వగ్రభాగేషు నః || 75 ||

పంకచ్ఛేదిని పాలితత్రిభువనే పంకేరుహశ్రీకరే
 పాదస్పర్శపరాకృతాఖిలతమస్తోమే పరే బ్రహ్మాణి |
 పాయాదంశుమతి ప్రభేవ పరమవ్యోమాశ్రయే సంస్థితా
 పద్మాపాంగనిరీక్షణైః ప్రతికలం పశ్యంత్యనన్యాశ్రితాన్ || 76 ||

పద్మాయా ముఖమంబుజం సువిమలే నేత్రే చ నీలోత్పలే
 తస్యాశ్చిత్తమశోకమబ్జవసతేర్వేణ్యాం స్థితా మల్లికా |
 చూతం పాణితలం తతః స్మరశరాః పంచాపి తత్రాసతే
 త్తైర్నిత్యం పరిమోహితః కిము హరిర్నిద్రాతి గేహ చిరం || 77 ||

పద్మాయా ముఖమంబుజం సువిమలే తత్రాపి నీలోత్పలే
 నేత్రే తత్ర కనీనికా మధుకరాః సంచారకాః సర్వదా |
 నీలాంభోదరుచిర్హరేః కలియుగేష్వాతన్వి తేనాన్యథా
 శుద్ధస్ఫాటికకాంతియుక్తతనుతా ప్రౌఢిం గతస్య ధ్రువం || 78 ||

ముక్తాహారవిరాజితే మణివరశ్రీసంపదోద్భాసితే
 లక్ష్మీలోచనషట్పదైరనుకలం పేపీయమానే ముదా |
 శ్రీవత్సాంకితవక్షసి శ్రితవతామానందసందోహనే
 శ్రీశస్యానిశమంతరంగమధికం సక్తం భవేన్మామకం || 79 ||

లక్ష్మీపాదసరోజయావకరసస్పర్శేన ముద్రాంకితే
 గోపీతుంగపయోధరాదరవతో గోపాలకస్యాద్భుతే |
 ముక్తాహారమయీ విరాజతి రమాకాంతస్య వక్షఃస్థలే
 లక్ష్మీమందిరరక్షిబాహ్యపరిఘా క్షీరాంబుధేః కుల్యకా || 80 ||

సూర్యాటోపదలత్సదాఘనరుచివ్యాప్తం స్ఫురత్తారకం
 కాంతం నిత్యమనంతమాశ్రితవతీ విశ్వప్రియాధాయినీ |
 లక్ష్మీరిందుకలేవ రాజతి తమస్తోమచ్ఛిదాం కుర్వతీ
 హ్యస్మన్నేత్రచకోరపారణకరీ సత్సంచయశ్రీకరీ || 81 ||

రాజ్యాభిషేకసమయే రఘుపుంగవస్య
 శక్రేణ సాదరసమర్పితపద్మమాలా |
 వక్షఃస్థలే వహతి వారిదమధ్యగామి -
 విద్యుత్ప్రభాం కనకరత్నమయీ విచిత్రా || 82 ||

లక్ష్మీమందిరమిందిరాప్రణయినో వక్షఃస్థలం రాజతాం
 కస్తూరీఘనసారకుంకుమరజఃపంక్తైః సదా వాసితం |
 ముక్తాదామభిరుజ్జ్వలం మణిమయైః సంభూషితం భూషణైః
 అస్మన్మానసపంకజే హారిధనుశ్చిత్రం స్ఫురత్కౌస్తుభం || 83 ||

లక్ష్మీరిందుకలేవ రాజతి శుభానంతస్య వక్షఃస్థలే
 నిత్యం పంకజబాధినీ కువలయానందప్రదా వారిధౌ |
 జాతా విష్ణుపదాశ్రితా హరశిరఃసంసేవితా శారదో -
 ల్లాసైః సర్వజగత్ప్రమోదనకరీ హృత్పుండరీకస్థితా || 84 ||

లక్ష్మీస్తుంగపయోధరావృతతలే ముఖ్యామృతాస్వాదనా -
 యానర్థైర్మణిభిర్విరాజితతలే మీనాదిభావోజ్జ్వలే |
 రామాలభనిజాంతరే విలసతీ శ్యామేంద్రనీలాంబుధౌ
 సంగం ప్రాప్తవతీ నిరంతరమియం మన్మానసావాసినీ || 85 ||

పుణ్యా కరాంఘ్రికమలేక్షణతారకాది -
 నీలోత్పలభ్రమరశోభితగాత్రవల్లీ |
 లక్ష్మీర్విభాతి తటినీవ మహీభృతోఽంతః
 నాగేంద్రవాసరసికస్య రమాప్రియస్య || 86 ||

లక్ష్మీతుంగపయోధరావృతతలే సత్యశ్రియోద్భాసితే
 నానాధాతువిమిశ్రితే శుభగుహావాసే హరిక్షాభృతి |
 పద్మా నిర్ధరిణీవ భాతి మకరీచిత్రా మనోహారిణీ
 సన్మీనాద్యవతారనిత్యరసికా హ్యస్మాదృశాం పావనీ || 87 ||

రేఖాభిస్తిస్పృభిస్త్రయీమవధృతశ్చోల్లాసయన్ సీమభిః
 వర్ణోత్కర్షవిరాజితో రిపుగణాన్ సంభీషయన్ స్వోద్భవైః |
 గంభీరధ్వనిభిర్విరాజతి హరేః కంఠః సదా కంబువత్
 ముక్తాహారమయూఖశుక్లిమయుతో మన్మానసాంభోరుహే || 88 ||

గ్రీష్మర్తుస్ఫురదంశుమత్కరసమశ్రీమన్మణిశ్రేణికా -
 రోచీరాజివిరాజితాంగదలసద్వాహలాదరాలంకృతః |
 తద్భోగాయితహేమరత్నకటకశ్రీమత్కరాంభోరుహః
 పాయాన్నః పరమః పుమాన్ కరుణయా సంవీక్షమాణః సదా || 89 ||

చత్వారో భుజగా ఇవాసురరిపోర్వింష్టోరరాజన్ భుజాః
 తద్భోగా ఇవ సుందరా మురరిపోస్తేషామరాజన్ కరాః |
 తద్భోగస్థితరత్నవత్కరరుహా రాజంతి రత్నశ్రియా
 తద్భాసేవ కరా విరేజరనిశం రక్తోత్పలశ్రీముషః || 90 ||

భాస్వత్కోటినిరాసకారికిరణస్తోమేన సర్వం జగత్
 కుర్వాణం భయహీనముజ్జ్వలశిఖాజాలైః సురద్వేషిణాం |
 భాస్వద్రత్నకిరీటకుండలలసచ్ఛ్చిర్షచ్ఛిదాకారణం
 చక్రజ్యోతిరుపాస్మహే మధురిపోర్వామాన్యహస్తాశ్రయం || 91 ||

వైరించప్రలయానలప్రతిభటం భాస్వత్పరార్థప్రభం
 కృత్యాభేదవినాశి ఖండపరశోః కాశీపురష్టోషణం |
 సర్త్విక్యంఘసుదక్షిణప్రశమనం చైద్యాదినిర్వాపణం
 చక్రం జ్యోతిరుపాస్మహే నిరుపమం విష్ణోః కరశ్రీకరం || 92 ||

సూర్యేంద్రాగ్నియమానిలాదిభయదజ్వాలాసహస్రావృతం
 కృత్యాప్రేషణదుర్నయేన కుపితం దుర్వాససః పార్థివం |
 కల్పాంతానలభీషణం మునివరప్రాణాపహారోత్సుకం
 కాంతం స్తోత్రగణైర్మహీభృదుదితైశ్చక్రం మహాః పాతు నః || 93 ||

ఏతత్కిం మహ ఏవ నాధికరణం షట్కోణసంస్థాకృతే -
 ర్యద్యేతన్మహసో నిదానమపరం జ్వాలాః కుతః సర్వగాః |
 ధారాస్తా ఇతి చేన్న భేదధిషణాభావాన్మహాశ్చక్రయోః
 భేదో వా కిమభేద ఏవ న వయం జానీమహే తత్త్వతః || 94 ||

జ్వాలాకేసరభాసిమధ్యనివసత్క్షదోటిసింహాసన -
 శ్రీమత్కోశవిరాజితం హరికరస్పర్మాద్వికాసం గతం |
 నిత్యం మామకమానసే విలసతాచ్ఛక్రాబ్జమంతస్తమ -
 స్తోమచ్ఛేదిసహస్రరశ్మివిలసద్భాస్వత్పరార్థప్రభం || 95 ||

రూపం యస్య శశిప్రభం శ్రుతిమయో యస్మిన్ రసః సర్వదా
 యత్పానాదవనీభృదుత్తమపదం దుష్పాపమాపద్ధువః |
 శబ్దో యస్య సురారిముఖ్యహృదయే శోకప్రదః సర్వదా
 సోఽస్తు శ్రీధరవామహస్తనిలయః శంఖః స్ఫురన్మానసే || 96 ||

యన్నిర్హృదవిదారితాః సురరిపుప్రాకారదుర్గాదయో
 యన్నిర్హృదవిభీషితా దశ దిశో విద్రావితాః శత్రవః |
 యన్నిధ్యానవినిర్మలీకృతధియః సంతః సముత్తారితాః
 సోఽస్మన్మానసపంకజే విలసతు శ్రీశంఖరాజః సదా || 97 ||

కౌమోదక్యనిశం విభాతు హృదయే వైకుంఠపాణిగ్రహ
 రత్నోద్భాసిసువర్ణవిగ్రహవతీ సన్మేరుసారాస్పదం |
 సంపిష్టాసురబృందమాంసరుధిరశ్లక్షాంగరాగాన్వితా
 నిత్యం వీరరసోత్సుకాశ్రితజనశ్రేయోఽభివృద్ధిప్రదా || 98 ||

దేవారాతికరోరకంఠనికషగ్రావచ్ఛిదోల్లేఖనాత్
 తైక్ష్ణ్యం ప్రాప్తమతీవ కేశవకటిశ్రీకారణం నందకం |
 నీలం వర్ణమివాశ్రయాదుపగతం వహ్నిం విహాయస్థితం
 ధూమస్తోమమివాశ్రయేఽహమనిశం పాపాద్రిభేదక్షమం || 99 ||

జ్యానిస్వానవిదీర్ణవైరిహృదయప్రాణోరగోత్సారణ -
 ప్రాదుర్భూతపరాక్రమార్జితయశోవ్యాప్తాఖిలాశాంతిమం |
 భాస్వద్రశ్మిసమానబాణనికరోచ్ఛ్మీకృతారిప్రభా -
 నీరం కార్ముకమాశ్రయేఽహమనిశం విష్ణోః కరశ్రీకరం || 100 ||

చక్రం దక్షిణపాణిపంకజదలే సూర్యాయమాణం వహన్
 శంఖం వామకరాంబుజే కృతరుచిం హంసాయమానం వహన్ |
 భృంగావల్యుపమం కరాంబుజతలే ఖడ్గం పరే సంవహన్
 విష్ణూ రాజతి వారితాఖిలరిపుర్వస్తాంతరే సద్గదాం || 101 ||

సౌరభ్యరక్తిమమృదుత్వసమంచితస్య
 విష్ణో తవాధరదలస్య మనోజ్ఞరూపాః |
 ఏకద్వియోగసహితా మధుకైటభారే
 బింబప్రవాలవిటపా న ససా భవంతి || 102 ||

ముక్తా ముఖాంభోజనివాసమేత్య
 దంతచ్ఛలాత్తే దనుజేంద్రశత్రో |
 ముక్తా బభూవుర్జలజన్మవత్త్వేఽ
 ప్యహో మహీయాన్ గుణసన్నికర్షః || 103 ||

మందస్మితం మధురిపోర్ముఖచంద్రబింబే
 జ్యోత్స్నాయతే జితనిశాచరబాలకస్య |
 కస్తూరికాతిలకమేతి కలంకశోభాం
 లీలావశేన విధృతం రుచిరే లలాటే || 104 ||

కందర్పః కమలాపతేర్ముఖరథం దంతాధరాంభోజసత్
 ముక్తావిద్రుమభూషితం త్రిజగతాం సమ్మోహనా యధ్రువం |
 నాసాభ్రూ యుగవీక్షణాదిశరధీష్వానేషుముఖ్యాయుధైః
 సజ్జంహ్యతనుతే తతో హి మునయస్తద్ ధ్యానినో మోహితాః || 105 ||

ఆకర్ణాంతవిశాలలోచనయుగం పద్మాదరాత్ సంశ్రితా
 భృంగాణామియ మాలిరిత్యకురుతాం బుద్ధిం జనానాం భ్రువౌ |
 వేతండాచలవాసినో మధురిపోర్యత్రాసనే తత్సదా
 పశ్యేయం వరదప్రభోర్ముఖమహం రత్నస్ఫురత్కుండలం || 106 ||

సౌందర్యామృతదీర్ఘికా మురరిపోః కర్ణద్వయీ కుండల -
 ప్రత్యుష్టానఘరత్నకాంతినిచయప్రద్యోతిగండస్థలా |
 నేత్రద్వంద్వవిశాలతావధిరఘశ్రేణీసముత్సారిణీ
 శమ్కుల్యా సదృశీ విభాతు హృదయే రేఖాభిరుద్భాసితా || 107 ||

విష్ణోర్ధక్షిణలోచనం దినకరో వామం తు తారాధిపో
 లోకానందక ఇత్యలం మునిగణా వక్తుం ప్రవృత్తా మృషా |
 దృగ్రూపేణ తయోః స్థితౌ మురరిపోర్నాస్తి ప్రసక్తిః పరం
 తత్తుల్యం ప్రతిబింబితం నయనయోస్తచ్ఛంఖచక్రద్వయం || 108 ||

కస్తూరీతిలకాంకమందహాసితజ్యోత్స్నాననేందుం హరేః
 అస్మన్నేత్రచకోరయుగ్మమనిశం పేయాన్ముదా యస్తమః |
 కౌటిల్యాలయకుంతలాకృతియుతం సద్రత్ననిర్యత్ప్రభా -
 జాలోల్లాసికిరీటసూర్యసహితశ్చక్రేఽంతరాపీడితం || 109 ||

పద్మానాయకపాదపద్మయుగలీమాస్వాద్య తజ్జంఘయోః
 స్థితోర్వరుద్వయమాప్య తత్కటితటీమాశ్రిత్య తన్నాభిజం |
 పద్మం ప్రాప్య రమాపరిగ్రహమురః ప్రాప్యాయుధాలంకృతాన్
 హస్తానాప్య ముఖాబ్జతన్మకుటయోర్మానానసం స్యాద్ధ్రువం || 110 ||

శ్రీమత్యౌశికవంశవారినిలయాదాచార్యరత్నాకరాత్
 కృష్ణార్యః సమభూత్ కలాపరివృతః శీతాంశునా నిర్మితః |
 సూనుర్వేంకటకృష్ణనామసహితస్తస్యాకరోద్వైష్ణవం
 శ్రీపాదాదిశిఖావధిస్తవమిమం ముఖ్యం సమృద్ధార్థకం || 111 ||

|| ఇతి శ్రీ వరదరాజశతకం సమాప్తం ||